

# افغانستان آزاد – آزاد افغانستان

AA-AA

چو کشور نپاشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Children

کودکان

صمد بهرنګي  
ژباړه: ف. رووفي  
۲۳.۰۵.۰۹

## کور او غلو او گنجی حمزه (دریمه برخه) حسن پاچا او گنجی حمزه

د چنلي بڼليانو پاڅون ورو ورو دومره غښتلی شو چې په سترخان ډگر تنګ شو او کله یې چې ولید د کور او غلو  
مقابله نشي کولای د ناچارۍ نه یې ټولو خانانو، امیرانو، مشرانو، پهلوانانو او د لښکر لویانو ته لیک واستاوه او  
هغوی یې راوبلل چې راشي او مشورتي مجلس جوړ کړي.

کله چې ټول په مجلس کې حاضر شول او هر یو پر خپل ځای کیناست، سترخان وینا پیل کړه: ((حاضرینو!  
څنگه چې خبر لرئ، له څه مودې راهیسې یوه ډله غله او بلواګر په غره کې راټول شوي او د هیواد هوساینه او  
امنیت یې ګډوډ کړی دی. د دغه لوټمارو غلو مشر د کور او غلو په نامه د یو بی لاسو پښو مهتر زوی دی چې سړي  
وژني، غلا او لوټمار کې ساری نه لري. د هیواد په هر ځای او هر ګوټ کې چې غلا، سړی وژنه او ګډوډي وي، د  
ده ډله په کې لاس لري. د کور او غلو ډلګی ورځ تر بلې خطرناکه کیږي. که مور لاس تر زني کینو، یوه ورځ به  
سترګې وغړوو او و به ګورو چې چنلي بڼليانو زموږ ټوله خاوره او مالونه غصب کړي دي. هغه وخت یا باید خپل  
لاس او پښې راټولي کړو، وټښتو یا ور شو د دغو بلواګرو شوکمارو نوکري او خدمت وکړو. معلومه نه ده چې  
خدای د دغه خاينانو په زړه کې لږ څه رحم هم اچولي دی.

خانانو، امیرانو، مشرانو، پهلوانانو تاسو ته خبردارۍ درکوم: دغه بلواګر غله به په خپلي مور او ورور هم رحم  
و نه کړي.

هغه ستر خطر چې د هیواد امنیت ګواښي، زه یې اړ کړم چې د دې مجلس د جوړیدو امر وکړم. اوس د کار له  
پاره څه تدبیر نیولی شو؟ څنگه کولای شو دغه بلواګر پر خپل ځای کینوو؟ آیا دا ټول د نجیبو خلکو زامن او دا ټول  
محترم خانان او نامتو پهلوانان او سرکردگان د یو بی لاسو پښو مهتر زوی چاره نشي کولای؟...))

خپل کار خپله وینا تمامه کړه او د مرغلرو پر تخت کیناست. د مجلس خلکو لاسونه وپړکول او چیغې کړې:

((ژوندی دي وي خپل کار، د وطن او ملت د امنیت ضامن... مړه دي وي د چنلي بڼل بلواګران!...))

د مجلس د خلکو شور او خور دیوالونه ولرزول. خپل کار د سر او لاس په بنورولو سره د خانانو او مشرانو خواب ورکاوه. وروسته چې چوپتیا شوه، خبرې اترې پیل شوې. یو تن وویل: ((که ډیرې پیسې ورکړو، کور او غلو به له شوکماری نه لاس واخلي.))

بل وویل: ((د چنلي بئل د شا و خوا ځمکې به کور او غلو ته ورکړو چې هر ډول یې زړه وي د خلکو نه دې باج او خراج اخلي او نور دې مور نه په تنگوي.))

یو بل وویل: ((یو څوک کور او غلو ته ورولیرو وگورو وروستی خبره یې څه ده. هر څومره ځمکه او پیسې چې غواړي ور یې کړو او پخلا یې کړو.))

حسن پاچا هم په دې مجلس کې و. دې د توقات واکمن و. هماغه سړی و چې حسن خان دده په خاطر د علي کیشي سترگې ویستلې وې. حسن پاچا د سترخان بنی لاس و. د خپل کار په میلمستیاوو کې به تل پر دسترخوان کیناسته او چې کله به خپل کار ناروغه و، د هغه پر بالښت به یې پلټی وهلي وه په رښتیا یا درواغو به یې خان غمژن بنوده. د لښکر کشی ځواک او هنر یې هم زده و.

د لښکر هر یو تن به له ده نه د سپي په شان ډاریده او د گډې په شان به یې د خپلو مافوقانو اطاعت کاوه. مقصد دا چې حسن پاچا د خپل کار په مجلس کې و او هیڅ خبره یې نه وه کړې. خپل کار د ټول وړاندیزونه واوریدل او په آخر کې یې وویل: ستاسو په دې وړاندیزونو کې هیڅ یو د چنلي بئل د بلواگرو چاره نشي کولای. اوس به غور شو وگورو چې حسن پاچا څه وایي.

خانانو او امیرانو په زړه کې حسن پاچا ښکښه او رد و بد یې ورته ویل. آخر خانان او امیران او غټان تل د یو بل مقام او رتبه ته سترگه خړه کوي دوی هیله کوي چې سترخان ته تر ټولو گران وي څو وکولای شي چې په لا آزاد لاس او ځواک سره د خلکو نه باج او خراج واخلي او لا بنې مزی او چرچې وکړي.

حسن پاچا راپورته شو، تعظیم یې وکړ او د خپل کار د پښو لاندې ځمکه یې ښکل کړه او وې ویل: ((خپل کار دې سلامت وي، زه د چا سپی یم چې د خدای د سیوري په مقابل کې خوله خلاصه کړم خو اوس چې د خپل کار مبارک امر دی زه چې له سپي نه لا خوشي یم هم خبرې وکړم مجبور یم اطاعت یې وکړم چې وېلي دي: د خپل کار امر د خدای فرمان دی.))

حسن پاچا بیا تعظیم وکړ او وې ویل: ((خپل کار دې سلامت وي، زه کور او غلو ښه پیژنم، هغه په هیڅ شي کرارولی نشو خو د دار په پیري. ما وېلي وو چې د ده د گستاخه پلار سترگې وباسی، اوس هم غواړم کور او غلو په خپلو لاسو غلی کړم. تر څو دا شوکمار ژوندی وي خورې اوبه به زموږ له ستوني تیرې نشي. باید چنلي بئل ته لښکر وباسو، یو ستر لښکر چې دورې یې د لمر سترگه خړه کړي او یو سر یې په ختیځ او بل یې په لویدیځ کې وي. البته بیا امر، د خپل کار مبارک امر دی او مور ستاسو سپي یو چې د غپ غپ پرته نور څه د ویلو نه لرو.))

حسن پاچا بیا تعظیم وکړ او د خپل کار تر پښو لاندې ځمکه یې مچ کړه او پر ځای کیناست. مجلس غلی و. ټولو د خپل کار خولې کې سترگې ښخي کړې وې. په پای کې خپل کار وویل: ((شباباس، حسن پاچا، شاباس ستا په پوهه او هونبیاړی. رښتیا چې پوه سپی یې.))

حسن پاچا د دې ستاینې نه لکه د سپي په شان چې د خپل خاوند مخکې لکی بنوروي څو خپله خوښي او خوشالي څرگنده کړي، موسکی شو او ځان یې خوښ او خوشاله وښود. وروسته خپل کار وویل: ((چنلي بئل ته د لښکر ایستلو پرته مور بله چاره نلرو. دا ځل لښکر ایستل باید داسې وي چې د هغه د ستروالي نه د چنلي بئل پر ډبرو لرزه

پریوځي. حسن پاچا، ته له همدې ګرۍ نه پوره واک لرې چې هر څنګه لازمه ګڼي سرباز ګیري وکړی او برید کولو ته چمتو اوسه. ته به د ټولو ځواکونو عمومي قوماندان یې، د برید تیاری ونیسه او د غره د شوکمارو کار پای ته ورساوه. که کور او غلو تر پښو وغورځوي، خپل صدراعظم به دې کړم.))

سترخان بیا مجلس ته مخ وګرځوه او وې ویل: ((حاضرینو، پوه شئ او خبر شئ چې له دې ګرۍ وروسته حسن پاچا د لښکر عمومي قوماندان دی او پوره واک لري. هر څوک چې د ده له فرمان نه سر وغروي، د دار پری د هغه په انتظار دی.))

د مجلس خلک نه پوهیدل چې څه ووايي، زړونه یې له کینې او کرکې نه ډک شوي ول. حسن پاچا د خپل کار له مجلس نه ووت او له ځنډ پرته توقات ته ولاړ او سرباز ګیري یې پیل کړه. د سرباز ګیري په وخت یې د خپل لاس لاندې پهلوانانو او سرګروپانو سره یې جنګي شورا جوړولې چې پر چنلي بڼل باندې د برید نقشه جوړه کړي.

د دغو شوراګانو نه په یوې کي مهتر موتوز چې ستر پهلوان و، حسن پاچا ته وویل: ((پاچا دې سلامت وي، مور د خپل کار او ستاسو د پښو خاورې یو او پوهیږو چې ستاسو فرمان د خدای فرمان دی او هیڅوک حق نه لري ستاسو له فرمان نه سرغړونه وکړي. خو دا خبره هم ده تر څو کور او غلو په قیرات سپور وي که د ټولې دنیا خلک راټول شي بیا هم د ده د سر نه یو وپښته کمولی نشي. که غواړې کور او غلو له منځه لاړ شي، لومړی باید آس یې تر لاسه وباسو او که داسې نه وي نو د کور او غلو سره جنګیدل به هیڅ پایله و نه لري. د مهتر موتوز خبره د حسن پاچا په نظر عاقلانه ښکاره شوه، وې ویل: ((موتوز، څوک چې په درد پوه شي، درمل یې هم پیژني. وایه وګورو څنګه کولای شو قیرات د کور او غلو له لاسه وباسو.))

مهتر موتوز وویل: ((پاچا دې سلامت وي، قیرات خو په پېسو اخیستلای نه شو، له سره تیر یو کس باید چنلي بڼل ته لاړ شي یا د خپل سر وبایلي یا قیرات غلا کړي او رابې ولي.))

حسن پاچا د مجلس خلکو ته وکتل. ټولو سرونه ښکته اچولي ول. د چا غږ پورته نه شو، ناڅاپه د مجلس پایزار ځای نه خیرن پرن پښې لوڅې ګنګې راپورته شو. د مجلس خلکو وکتل ګنګې حمزه یې وپیژانده. ګنګې حمزه نه پلار درلود او نه مور او نه کور او ژوند. هیڅ پته نه وه چې له کومه خوري او چیرته ځملي. په هیڅ جومات او مجلس کې چا ځای نه ورکاوه چې څپلی به پټي کړي. د سپي ځای و خو د ده نه و. اوس یې دې جنګي شورا ته څنګه لاړ موندلې وه. یوازې خپله پوهیده چې پخوا یې ويلي دي، ګنګیانو ته زرهاو چلونه ورځي.

مطلب دا چې حمزه د مجلس منځ ته راغی او وې ویل: ((پاچا، دا کار، زما کار دی. دلته پهلواني او د مټ زور د کاري نه دي. باید د چل نه کار واخیستل شي او چل زما پلرنی او نیکه نی کار دی. که مې وکړای شو قیرات راولم نو راوستی به مې وي، که مې و نه شو کړای او کور او غلو راباندې پوه شو، نو هیڅ نه کیږي، پرېږدئ د هیواد له زرهاو ګنګیانو څخه یو سر کم شي.))

حسن پاچا وویل: ((حمزه که دې قیرات راوړ، د دنیا ټولې اړتیاوې به دې پوره کړم.))

حمزه وویل: ((یوازې د دنیا مال په درد نه خوري.))

پاچا وویل: ((حمزه، بیګ (خان) به دې کړم، د ځانی مقام به درکړم.))

حمزه وویل: ((نه پاچا، دا هم یوازې زما د ستونزي غوټه نشي خلاصولی.))

حسن پاچا وویل: ((تا به خپل زوی کړم.))

حمزه وويل: ((نه، د مجلس خلك دې ستا نه لوگي شي. زه د دوی نه هيڅ يو يوازې نه غواړم او ته هم درې واړه يو ځای ما ته نه راکوي. پرېرېده ستا نه يو داسې شی و غواړم چې ما ته له دې درې واړو لاگران وي او تا ته ارزان.))

حسن پاچا وويل: ((وايه وگورم څه غواړي.))

حمزه وويل: ((پاچا، زه دې لور غواړم.))

حسن پاچا د دې خبرې په اورېدو سره عصباني شو او د تخت بازو يې کلک په سوک وواهه او غږ يې وکړ: ((دغه بي سره بي پينو احمق وباسئ. دغه گنجی غواړي زما زوم شي...))

که مهتر مورتوز د گنجي مرستي ته نه وای وردانگلي، جلاانو په هماغه دقيقه کې توتې توتې کاوه. مهتر مورتوز د جلاانو مخه ونيوله او حسن پاچا ته يې وويل: ((پاچا، ستا نه څار شم، آيا د سترخان فرمان دې هير کړی دی چې په هر وزن چې وي د کور او غلو کار ختم شي.))

حسن پاچا په کرار شو او د ځان سره يې حساب وکړ. ويې ليدل چې بله لاره نلري پرته له دې چې بايد گنجی حمزه پخلا کړي. له دې کبله يې حمزه ته وويل: ((احمق سړيه، آخر تا په دې جينی که څه ليدلي دي چې له هر څه يې ښه گنی؟))

حمزه وويل: ((پاچا، ته خپله پوهيرې چې گنجيان ټول د حريف په چل پوهيرې، ښه ده، زه هم بالاخره له ځان سره د دخل او خرج حساب وکړم. زه پوهيرم چې ته دغه درې واړه شيان يو ځای ما ته نه راکوي، يعنې هم مال او شتمني راکړی، هم ما حمزه خان کړی او هم مې خپل زوی. خو که لور دې وکړم ستا زوم به شم او د سړي زوم د هغه د زوی په شان وي، بيا مال او شتمني او مقام په خپله راځي.))

د مجلس ټولو خلکو د حمزه پر پوهه او زيرکی باندي شاباسي ووايه. حسن پاچا په فکر کې ولاړ. زړه يې هيڅ نه غوښتل خپله لور گنجي حمزه ته ورکړي خو له بل پلوه يې فکر کاوه که چيرې قيرآت په لاس راشي، کور او غلو به مات شي او دغه وخت به صدراعظمي ده ته ورسيرې. له دې کبله يې وويل: ((حمزه، منم يې.))

حمزه وويل: ((نه پاچا، داسې نه شي کيدای، زحمت وباسه دوه کرښې لوښنامه وليکه او په پای کې يې مهر کړه او ماته يې راکړه چې په تخرگ جيب کې يې کيردم. بيا مهلت وټاکه، که د مهلت تر پایه مې قيرآت راور، لور دې راکړه، که مې را نه ور، ووايه چې څټ مې ووهي.))

حسن پاچا له مجبورۍ دوه کرښې لوښنامه وليکله او مهر يې کړه او د گنجي حمزه په لاس يې ورکړه او مهلت يې وټاکه. گنجي حمزه کاغذ واخيست، غبرگ يې کړ او په تخرگ جيب کې يې کينود او د جيب خوله يې په لوی خنجکی ستني ټينگ وټاړه. او وي ويل: ((اوس اجازه راکړه رخصت شم.))

\* \* \*

اوس مونږ حسن پاچا او نور پر خپل ځای پرېرېدو چې د لښکر ايستلو او پر چنلي بڼل باندي د بريد تياری ونيسي، او څو په گنجي حمزه پسې.

گنجي حمزه چموسي په پينو کړی او پيټاوي يې وټرلي، يوه مړۍ بودی يې په دستمال کې تاو کړه او پر ملا پورې يې وټرله او ډانگ يې په لاس کې واخيست او روان شو.

د شپې او ورځې يې مزل کاوه، واټنونه يې وهل، د ونو تر سيوري لاندي به يې لږه غوندي دمه کوله، او په غرونو او درو کې به پورته بشکته تلو څو يو ورځ مازيگر د چنلي بڼل د غمره لمن ته ورسيد.

کور او غلو د یو غټ کمر پر سر ولاړ و، د کاروان د تگ لاره څارله چې گوري یو کس چنلي بټل ته راروان دی او په خرپوڅو غره ته خيژي. کور او غلو تر هغه ایسار شو چې گنجي حمزه د کمر بیخ ته راورسید او پورته ختلو باندې یې شروع وکړه. کور او غلو راکوز شو او د گنجي حمزه مخه یې ونيوله او وې ویل: ((و نه بسوري! وایه څوک یې! له کومه راځي او چیرته ځي؟ حمزه ناڅاپه سر را پورته کړ، گوري یو ځوان یې مخې ته ولاړ دی، داسې ځوان چې سړی جرئت نشي کولای مخ ته یې وگوري، سترگې یې له غضبه ډکې او بریتونه یې د گډو د بنکر په شان تاو را تاو خښیلو او څیرولو ته تیار، توره یې تر ملا داسې چې سړي به له ځان سره وویل: ((دغه توره به هیڅکله د خانانو او د خلکو د دښمنانو د وینو تویولو څخه مړه نشي. وگوره توره څنگه په خپل ټيکي کې د خپګان احساس کوي! د دغې تورې اوسپنه یې گواکې په کینې سره ویلې کړی دی! ته به وایې د کور او غلو توره تل تا ته وایې: اې کینې، ته هم د مینې په شان سپیڅلي یې! مور نشو کولای خلکو ته خپله مینه ثابتې کړو مگر دا چې د خلکو دښمنانو سره کینه وکړو، ته د ظالم د وینې په توییدو سره مظلومانو سره مینه کوي.))

گنجي حمزه په لومړي نظر کور او غلو وپيژانده خو اوس یې ځان په ټګۍ وواهه او وې ویل: ((په کور او غلو پسې گرځم.))

کور او غلو پوښتنه وکړه: ((د کور او غلو سره څه کار لري؟))

حمزه وویل: ((درد او بلا دي زما پر ځان! زه مهتر یم شپې او ورځې مې د خانانو او پاچاگانو په نوکړۍ کې خوشي تیرې کړي دي. د چنگېسو نه ډکو ډنډونو اوبه مې دومره څښلي دي چې شوندي او تالو مې له خټو نه پرسیدلی دی، کاشکې زما پر ځای مور مې یو تور سپی زیږولی وای او زه یې په دې مصیبت باندې نه وای اخته کړی. څنگه چې سر مې گنجی دی، په هیڅ ځای کې تم کیدای نه شم، هر څومره چې تکلیف وباسم او ور ته کار وکړم، خو چې پوه شي سر مې گنجی دی، شړي مې. نو د گنجي توب له لاسه راباندې دا بسکلي او پراخه دنیا تنګه شوي ده. نه پوهیږم څه خاورې پر سر باد کړم. اوس راغلی یم کور او غلو وویښم. د قدمونو یې څار شم. اوریدلي مې دي پراخه سینه او ځوانمردي لري او یوه ډوډۍ له هیچا نه سپموي. یا به مې پریردي د دسترخوان پاتې شوني یې وخورم او د یوې گټې او سوري منځ کې د خپل عمر وروستۍ ورځې تیرې کړم یا دا چې له تنه مې سر جلا کړي چې د تل لپاره د درد او غم نه خلاص شم، له دغه بې فایدې سر نه چې هیڅ ارزښت نه لري د کور او غلو تر قدمونو څار کړم."))

گنجي حمزه خپلې خبرې بس کړې او په های های ژړلو او اوبښکو تویولو یې پیل وکړه، داسې یې ژړل او اوبښکې یې تویولې چې پر حال یې د کور او غلو زړه وسو او وې ویل: ((پاڅه څو! کور او غلو زه خپله یم.)) حمزه چې دا خبره واوریدله د کور او غلو پښو ته پریوت او وې ویل: ((ستا نه څار کور او غلو، ما له خپله دره مه شړه! پر ما رحم وکړه!))

کور او غلو، حمزه له ځمکې راپورته کړه او وې ویل: ((پاڅه، ته خو آخر سړی یې! بایدې نه دی چې سړي دي د یوې مړۍ ډوډۍ په خاطر د چا پښو ته پریوزي.))

گنجی حمزه راپورته شو. کور او غلو وویل: ((بښه، وگورم څه کار دي له لاسه کیري.))

حمزه وویل: ((کور او غلو، زه درنه څار شم، زه پوهیږم چې ته نشي کولای ما په دې گنجي سر سره کبابي او شراب لرونکی وټاکي، همدومره چې یو آس زما په لاس راکړي او در ته یې وروزم، خوښ یم. پلار او نیکه مې هم دا کار کاوه.))

کور او غلو، گنجي حمزه له لاسه ونيو او یارانو ته یې راووست.

يارانو يې وويل: ((کور او غلو، دا دې له کومه پيدا کړ؟ ښه ده هر څه چې غواړي ور يې کړو او په خپله مخه لاړ شي. ښه نه ده چې په چنلي بئل کې پاتې شي.))

کور او غلو وويل: ((خو هيره کړې مو ده چې مور د همدغسې کسانو، د همدغسې بېوز لانو په خاطر په چنلي بئل کې جنګيزو؟ اصلاً مور په چنلي بئل کې راټول شوي يو چې څه شی وښيوو؟ غواړم دا را ته ووايي.))  
د يارانو نه يو تن، **دلي حسن** وويل: ((کور او غلو، رښتيا چې ته يو واقعي انسان يې، د نه خلاصيدونکې کينې تر څنګ نه خلاصيدونکې مينې ستا په خان او زړه کې ځای نيولی دی، کله چې څوک د مينې اړ وويني، حاضر يې چې له هر څه لاس واخلي او کله چې د دښمن سره مخامخ کېږي د خپل هر څه نه لاس اخلي څو په ټول ځواک سره دښمن سره کينه وکړي او وينه يې توی کړي.))

د چنلي بئل ښځې د غاړو څنډو نه راغلي وې او خبرو ته يې غور نيولی و، **نگار بي بي**، د کور او غلو ميرمن، سړي او ښځې ټيل وهلي او رامنځ ته شوه او دلي حسن ته يې مخ واړوه او وې ويل: ((دلي حسن، ته رښتيا وايي، خو دا ځل لکه چې کور او غلو بي ځايه مينه کوي، څه پته ده چې دا سړی د حسن پاچا جاسوس وي؟))  
چا څه و نه ويل. کور او غلو چې وليد ياران يې ټول د نگار پر خوا دي، وې ويل: ((دا بېچاره، که ټول اور هم شي، نشي کولای ان د خپلو پښو لاندې ځای وسوزوي. ښه ده، پرېږدو يې په چنلي بئل کې پاتې شي او يوه مړی ډوډی وخورې او د خپل عمر څو وروستۍ ورځې د سرخوړی پرته تيري کړي.))

گنجی حمزه په چنلي بئل کې پاتې شو. نس يې مراوه. او هغه چارې به يې سرته رسولي چې يارانو به ورته ښوولي. چارې به يې دومره ژر او ښې سر ته رسولي چې ژر يې د ټولو درناوی لاس ته راوړ. چنلي بئل داسې ځای نه و چې د سړي درناوی په کاليو او شتمنيو پورې وي. اصلاً هلته چا شتمني نه درلوده. هر څه چې ول د ټولو مال و. ټولو کار کاوه، ټول جنګيدل، ټولو خوړل او پر خپل وخت به يې د شرابو، نڅا او د ساز مجلسونه جوړول. کور او غلو چې کله د گنجی حمزه چالاکي وليده، د يو مرګوني يابو ساتنه يې ده ته ورکړه. دغه يابو ته چې ډير زيات کار يې کړي و او پيټي يې چلولي ول، ورته د پوټکي او هډوکي پرته نور څه نه ول پاتې.

گنجی حمزه د يابو ساتنه او پالنه په داسې ډول پيل کړه چې سهار او مازيګر به يې پالنه کوله او د زړه له کومې به يې خدمت کاوه. کله به يې هم د نورو آسونو اوربشي او وابښه پټول او د يابو مخې ته به يې اچول. يابو به خوړل. ورځ په ورځ به يې ښه ښه کيده، په لږه موده کې پوره چاغ او کار کولو ته تيار شو.

يوه ورځ کور او غلو غوږل ته سر وربښکاره کړ. يابو يې وليد. لومړی يې و نه پيژانده. وروسته چې يې وپيژانده حيران دريان پاتې شو. وې ويل: ((حمزه، زه هيڅ نه پوهيدم چې ته د آسونو دومره ښه پالنه کولای شي.))  
حمزه وويل: ((څار دې شم کور او غلو، ما چې سترګې غړولي دا کار کوم او پلار او نيکه مې هم دا کارونه کول...))

کور او غلو وويل: ((نه پوهيرم څنګه شو چې سرکال دورات څه خوار او کمزوری شوی دی. ښه ده هغه تا ته وسپارم. حمزه بايد داسې پالنه يې وکړي چې ډير ژر قيرآت ته ورسيرې.))

گنجی حمزه د دې خبرې په اوریدو سره په زړه کې ګوري ماتولي. نن دورات درته سپاري، خامخا سبا به د قيرآت وار راشي.

د کور او غلو ياران، ښځه وه که نارينه، خوښ نه ول چې دورات حمزه ته وسپارل شي. خو حمزه د کور او غلو په زړه کې داسې ځای نيولی و چې کور او غلو ورباندې ډير لږ شک نه کاوه.

دورآت او قيرآت دواړه په يوه غوجل کې ساتل کيدل. د دواړو آسونو په پښو کې زولانې وې چې بيلې بيلې کلي گانې يې درلودې. سربيره پر دې د هر يوه په غاړه کې کلک خنځيرونه پراته ول چې هغه هم د طويلې پر ديوالونو باندې ميخ شوي ول. هيڅ پهلوان نشو کولای د آسونو مخې ته ورشي او که هم په څه ډول ورشي په هيڅ شان نشي کولای آسونه ايله کړي او بو يې ځي. کلي گانې خپله کور او غلو ساتلي.

کور او غلو، حمزه بوت او دورآت يې په لاس ورکړ. حمزه د آس په ساتنه کې سخت کوبښ کاوه. خو کله چې آس په چاغيدو راغی، گنجي حمزه ورته اوربشي او وابښه کم کړل. آس بيا په خواريدو شروع وکړه. کور او غلو د حمزه نه پوښتنه وکړه: ((آخر، حمزه ولي دورآت بيا ورځ په ورځ کمزوري او خواريري؟ لکه چې ښه ساتنه يې نه کوي؟))

گنجي حمزه وويل: ((هر څه چې زما له لاسه پوره وي نه يې سپوم. خو فکر کوم دورآت تازه هوا ته اړتيا لري. آخر، کور او غلو، دغه بې ژبې حيوان شپه او ورځ په غوجل کې تيروي. د پښو او څټ نه هم تړل شوی، هرو مرو د کمزوري سبب يې همدا دی.))

کور او غلو د دورآت د زولنې کلي راواخيسته او حمزه ته يې ورکړه چې کله نا کله آس بهر وباسي څو تازه هوا پرې لگي.

بيا يارانو يې نيوکه وکړه چې بايد نه دي سړی په هر کس او ناکس باور وکړي. که گنجي حمزه دورآت وتښتوي، څه کولای شو؟

کور او غلو بيا ښځې او نارينه غلي کړل او وې ويل: ((هيڅ مه داريري. هيڅ نه کيري.)) گنجي حمزه په څو ورځو کې دورآت دومره تيار کړ چې اصلاً د کمزوري او خوارۍ نښه په کې پاتې نشوه. ورځې يو پر بل پسې تيريدلي او حمزه داريده چې و به نشي کړای پر وخت قيرآت خسن پاچا ته ورسوي. مهلت هم په ختميدو و. له ډيرې مودې فکر او خيال او شک او اندېښنې وروسته يې يوه شپه د خان سره وويل: ((که زه يو کال دوه کاله هم دلته پاتې شم کور او غلو به هيڅکله د قيرآت کلی ماته رانکړي. او سر بيره پر دې په توقات کې داسې څوک نشته چې د قيرآت او دورآت تر منځ فرق وکړي. ښه ده همدا شپه دورآت بوخم او حسن پاچا ته يې ورکړم او ورته ووايم چې قيرآت همدا دی. بيا به د پاچا لور واخلم او څو ورځې به عيش او نوش وکړم او د دنيا غم به هير کړم. څو پورې به د هر کس او ناکس د دسترخوان جوته خورم او له هر ځايه به شرل کيږم؟ د پاچا لور چې مې ښځه شوه، نور څوک را ته په کړه سترگه نشي کتلای، نور څوک جرئت نه کوي ما ته گنجي حمزه ووايي. زه به حمزه بيگ شم، د پاچا زوم! د پاچام د زوم زړه چې هر کار و غواړي کولای شي. هغه وخت به د هغه ټولو شپو تلافی وکړم په کومو کې چې به ناروم او خاورو خزلو کې پروت وم. په بيلاق کې به ځانته پرتميني مانی جوړې کړم. بې شميره مينځې او نوکران به لرم، په مليونو مليونو پيسې به لگوم. گران بيه شراب به څښم. د زرکو، چرگانو او پسونو غوښي او کبابونه به خورم. گران بيه او ښکلې جامې به اغوندم. ځانگړي ښکار ځايونه به لرم. مهتر، پهره دار او څه او څه به لرم! ... آخ خدايا! له ډيرې خوشالی ليونی کيږم! ...